

Rapport Analitiku 03

MT

Opportunitajiet għall-Qafas Finanzjarju Pluriennali ta' wara I-2027



QORTI
EWROPEA
TAL-AWDITURI

2025

Werrej

	Paragrafu
Messagġi prinċipali	01 - 08
Ħarsa aktar mill-qrib	09 - 42
Il-fokus u l-impatt tal-baġit tal-UE	09 - 17
Kejl tal-prestazzjoni	09 - 12
Valur Miżjud tal-UE	13 - 15
L-ingranagġ tal-baġit tal-UE biex tiżdied il-kapaċità finanzjarja tal-UE	16 - 17
Is-simplifikazzjoni tal-baġit tal-UE	18 - 22
Simplifikazzjoni tal-baġit tal-UE u l-istrumenti baġitarji tal-UE	20
Simplifikazzjoni tar-regoli li jirregolaw in-nefqa baġitarja tal-UE	21 - 22
Flessibbiltà tal-baġit tal-UE	23 - 25
Baġit li jwettaq il-prijoritajiet tal-politika tal-UE	26 - 34
Is-Semestru Ewropew u baġit ibbażat fuq il-politiki	26 - 27
Finanzjament mhux marbut mal-kostijiet: l-esperjenza tal-RRF	28 - 31
Il-prinċipju tal-istat tad-dritt fil-baġit tal-UE	32 - 34
Il-finanzjament tal-baġit tal-UE	35 - 40
L-isfidi relatati mat-teħid b'self tal-UE	36 - 37
Ir-riżorsi proprji tal-UE	38 - 40
Arranġamenti tal-obbligu ta' rendikont	41 - 42
Abbrevjazzjonijiet	
Glossarju	
Tim tal-QEA	

Messagġi prinċipali

01 Il-komunikazzjoni tal-Kummissjoni “Il-perkors lejn il-qafas finanzjarju pluriennali (QFP) li jmiss” (“il-Komunikazzjoni”) hija stadju importanti ewlieni għat-tfassil tal-QFP ta’ wara l-2027. Il-Kummissjoni biġsibha tippreżenta l-proposta tagħha għall-QFP l-gdid f’Lulju 2025. Il-Komunikazzjoni tenfasizza l-isfidi ta’ politika li se jiffaċċja l-QFP li jmiss u tipprovdi gwida dwar it-tnejn tal-proposta għall-QFP.

02 Dan ir-rapport analitiku mhuwiex awditu iżda jippreżenta l-fehmiet tagħna dwar il-prinċipji prinċipali tal-Komunikazzjoni. Dawn huma bbażati fuq l-għarfien u l-esperjenza tal-awditjar tagħna rigward id-dhul baġitarju u n-nefqa baġitarja tal-UE. Aħna stabbilejna opportunitajiet biex jittiehdu inkunsiderazzjoni mill-Kummissjoni meta tiffinalizza l-proposta għall-QFP u li jistgħu jiġu kkunsidrati mill-Parlament Ewropew, mill-Kunsill u mill-gvernijiet nazzjonali. Fit-tieni semestru tal-2025¹, qed nippjanaw li nipprezentaw il-fehmiet tagħna dwar il-pakkett ta’ proposti tal-Kummissjoni għall-QFP li jmiss.

03 Fil-Komunikazzjoni, il-Kummissjoni tinnotta li l-baġit tal-Unjoni Ewropea (UE) jenhtieg li jkun aktar iffukat u jkollu impatt akbar. Fil-fehma tagħna, filwaqt li l-RRF ma nqisuhx bħala strument ibbażat fuq il-prestazzjoni, il-QFP li jmiss se jipprovdi opportunità biex jitfassal qafas gdid għall-kejl tal-prestazzjoni li jkun aktar iffukat fuq ir-riżultati u l-affidabbiltà tad-data (ara l-paragrafi [09–12](#)). Barra minn hekk, nişqu fuq l-opportunità li jkun hemm qbil dwar definizzjoni ta’ valur miżjud tal-UE u li jittiehed kont tagħha b’mod sistematiku fid-deċiżjonijiet ta’ finanzjament (ara l-paragrafi [13–15](#)). Nemmnu wkoll li hemm lok biex jittejjbu l-metodoloġiji biex tiġi stmata l-mobilizzazzjoni tal-investment u biex tintwera l-addizzjonalità permezz ta’ garanziji baġitarji tal-UE (ara l-paragrafi [16–17](#)).

04 Aħna nappoġġaw l-intenzjoni tal-Kummissjoni li tissimplifika l-baġit tal-UE. Madankollu, dan ma għandux isir għad-detriment tal-obbligu ta’ rendikont fl-użu tal-fondi tal-UE. L-integrazzjoni ta’ kwalunkwe strument gdid fil-baġit tal-UE hija meħtieġa biex jiġi ssimplifikat ix-xenarju finanzjarju tal-UE (ara l-paragrafi [18–22](#)).

¹ [Programm ta’ Hidma 2025+ tal-QEA.](#)

05 Il-Kummissjoni twissi li hekk kif l-UE tindirizza l-isfidi pprezentati minn sensiela ta' krizijiet, il-persjoni għal mekkaniżmi ta' rispons rapidi u effettivi fil-livell tal-UE se tiżdied. Fil-fehma tagħna, il-QFP li jmiss iġib miegħu l-opportunità li tiġi eżaminata l-flessibbiltà tal-baġit tal-UE biex żgur ikun hemm kemm livell suffiċjenti ta' prevedibbiltà kif ukoll il-kapaċità li jkun hemm reazzjoni fil-pront u b'mod proporzjonat għaċ-ċirkostanzi li jinbidlu (ara l-paragrafi [23–25](#)).

06 Aħna nenfasizzaw l-opportunità li tissaħħaħ ir-rabta bejn il-fondi tal-UE li jappoġġaw ir-riforma ta' sfidi strutturali rikorrenti, filwaqt li jitqiesu l-ispeċifitajiet nazzjonali u reġjonali (ara l-paragrafi [26–27](#)). Fir-rigward tal-finanzjament mhux marbut mal-kostijiet, nirreferu għax-xogħol estensiv li wettaqna b'rabta mal-Faċilità għall-Irkupru u r-Reżiljenza u t-tagħlimiet li għandhom jittiehdu mit-tfassil u l-implimentazzjoni tagħha. Identifikajna dgħufijiet li jikkonċernaw il-fokus fuq il-prestazzjoni, il-finanzjament ta' miżuri mingħajr kostijiet, id-definizzjoni ta' kundizzjonijiet ta' pagament u eliġibbiltà, il-ħtieġa għal responsabbiltajiet ċari fir-rigward tas-supervizzjoni u tal-kontroll, u l-protezzjoni tal-interess finanzjarju tal-UE inkluża l-konformità mar-regoli tal-UE u dawk nazzjonali (ara l-paragrafi [28–31](#)). Ix-xogħol li wettaqna identifika wkoll opportunitajiet biex jissaħħaħ il-prinċipju tal-istat tad-dritt fil-QFP li jmiss (ara l-paragrafi [32–34](#)).

07 Il-ħtiġijiet ta' finanzjament se jkunu għoljin jekk ikun meħtieġ jiġu ffinanzjati prijoritajiet ġodda u jekk il-politiki eżistenti jibqgħu fil-livelli tan-nefqa attwali tagħhom, filwaqt li jiġu ssodisfati l-obbligi relatati mat-teħid b'self li qed jiżdiedu. Jekk titqies il-possibbiltà ta' teħid b'self fil-QFP li jmiss, ikun importanti li jiġu stabbiliti b'mod ċar il-ħtiġijiet u s-sorsi ta' finanzjament, jiġu mmitigati r-riskji, u jithejja pjan ta' ripagament minn qabel. Fl-istess ħin il-flussi ta' dħul prinċipali tal-UE għandhom ikunu stabbli u ssimplifikati fejn possibbli (ara l-paragrafi [35–40](#)).

08 Nenfasizzaw l-importanza tal-awditu estern biex żgur ikun hemm obbligu ta' rendikont u trasparenza xierqa f'kuntest fejn l-aspettattivi fuq il-baġit tal-UE biex jagħti riżultati huma għoljin (ara l-paragrafi [41–42](#)).

Ħarsa aktar mill-qrib

Il-fokus u l-impatt tal-baġit tal-UE

Kejl tal-prestazzjoni

09 Fil-Komunikazzjoni tagħha, il-Kummissjoni tinnotta li fokus aktar qawwi fuq il-prestazzjoni għen biex jiġu allinjati l-oġettivi tal-politika tal-UE u l-infiq tagħha². Baġit tal-UE b'fokus aktar qawwi fuq il-prestazzjoni jeħtieġ kejl affidabbli tar-riżultati u tal-impatt. Spiss irrappurtajna³ dwar l-insuffiċjenza tal-informazzjoni dwar l-impatt tal-azzjoni meħuda mill-UE, peress li l-oqfsa tal-prestazzjoni għandhom it-tendenza li jiffokaw fuq l-outputs. Barra minn hekk, id-*data* dwar il-prestazzjoni ppreżentata mill-Istati Membri ma kinitx affidabbli għalkollox⁴.

10 Fil-Komunikazzjoni tagħha, il-Kummissjoni tishaq fuq il-punt li, filwaqt li l-baġit tal-UE ppromwova prijoritajiet orizzontali, bħall-azzjoni klimatika, il-bijodiversità u l-ugwaljanza bejn il-ġeneri, u għen fl-iżvilupp ta' qafas ta' prestazzjoni aktar b'saħħtu, għad hemm lok għal titjib⁵.

11 Aħna sibna li r-Rapporti Annwali tal-Kummissjoni dwar il-Ġestjoni u l-Prestazzjoni kienu pożittivi żżejjed dwar il-progress li sar lejn il-miri ta' integrazzjoni⁶.

12 Identifikajna wkoll li l-punt sa fejn il-prijoritajiet trażversali ġew inkorporati fil-programmi ta' nfiq ivarja b'mod sinifikanti. Minn dawn, l-ugwaljanza bejn il-ġeneri hija dik l-inqas integrata. L-oġettiv klimatiku biss għandu miri baġitarji speċifiċi u mekkanizmi ta' monitoraġġ, iżda qisna li l-kontribuzzjoni tal-baġit tal-UE għall-klima u l-bijodiversità kienet iddikjarata b'mod eċċessiv⁷.

² Il-Komunikazzjoni, il-paġna 8.

³ Ir-Rapporti Annwali 2019, 2020 u 2021 dwar il-prestazzjoni.

⁴ Ir-Rapport Annwali 2023, il-Kapitolu 3, il-paragrafu 3.59.

⁵ Il-Komunikazzjoni, il-paġna 9.

⁶ Rapport dwar il-prestazzjoni tal-baġit tal-UE — Status fi tmiem l-2021, il-paragrafu 1.43.

⁷ *Ibid.*, il-paragrafi 2.9–2.12.

Valur Miżjud tal-UE

13 Il-Kummissjoni tiddikjara li l-baġit futur tal-UE jenħtieġ li jiffoka fuq sfidi komuni fejn l-infiq fil-livell Ewropew jiġġenera l-ogħla valur miżjud⁸.

14 Filwaqt li l-prinċipju tas-sussidjarjetà huwa definit fit-Trattat, ma hemm l-ebda definizzjoni ta' valur miżjud tal-UE fil-leġiżlazzjoni attwali tal-UE⁹. Fl-[Opinjoni 01/2010](#) tagħna, aħna indikajna li, biex ikun kompletament effettiv, il-kunċett ta' valur miżjud tal-UE jenħtieġ li jinftehem bl-istess mod mill-istituzzjonijiet kollha tal-UE, u jenħtieġ li jiġi artikolat f'dikjarazzjoni politika xierqa jew f'leġiżlazzjoni tal-UE. Il-valur miżjud tal-UE jista' jitkejjel b'mod effettiv biss jekk ikun definit b'mod ċar u applikat b'mod konsistenti.

15 Aħna nnutajna li, għalkemm il-Kummissjoni identifika il-kunċett tal-valur miżjud tal-UE bħala prinċipju gwida fl-[eżerċizzju ta' rieżami tal-infiq għall-QFP attwali](#), dan ma kienx jinkludi valutazzjoni tal-valur miżjud tal-UE tal-programmi tal-UE¹⁰.

L-ingranaġġ tal-baġit tal-UE biex tiżdied il-kapaċità finanzjarja tal-UE

16 Skont il-Komunikazzjoni, jeħtieġ li l-UE tagħmel użu aħjar mill-baġit tagħha biex tingrana l-finanzjament privat u pubbliku. Hemm aktar lok biex tiżdied l-addizzjonalità tal-infiq tal-UE permezz ta' [InvestEU](#), is-suċċessur tal-Fond Ewropew għall-Investimenti Strateġiċi (FEIS)¹¹.

17 L-awditu reċenti li wettaqna dwar il-FEIS¹² ikkonkluda li dan ikkontribwixxa b'mod sostanzjali biex tiġi indirizzata d-diskrepanza fl-investment tal-UE. Madankollu, il-metodoloġija użata għall-kalkolu tal-investment mobilizzat kellha dgħufijiet li rrizultaw fi stima eċċessiva ta' 26 % tal-ammont irrappurtat. Barra minn hekk, l-addizzjonalità tal-investimenti li mmobilizza l-FEIS ma ntwerietx biżżejjed.

⁸ [Il-Komunikazzjoni](#), il-paġna 2.

⁹ Id-Dokumenti Informattivi u Analitiċi tal-QEA ta' [Frar 2018](#), il-paragrafu 33, u [Lulju 2018](#), il-paragrafu 26.

¹⁰ *Ibid.*

¹¹ [Il-Komunikazzjoni](#), il-paġni 7 u 8.

¹² [Ir-Rapport Speċjali 07/2025](#), Sommarju eżekuttiv, il-paragrafu IV.

Kaxxa 1

Opportunitajiet għal baġit aktar iffukat b'impatt akbar:

(1) Kejl tal-prestazzjoni

- (a) Jitfassal qafas ta' prestazzjoni bbażat fuq informazzjoni affidabbli, li jiffoka fuq ir-riżultati u l-impatt aktar milli fuq l-outputs.
- (b) Jittejjeb ir-rappurtar dwar il-miri ta' integrazzjoni fir-Rapport Annwali dwar il-Ġestjoni u l-Prestazzjoni u d-dikjarazzjonijiet tal-programmi
- (c) Jiġu stabbiliti b'mod sistematiku mekkaniżmi ta' monitoraġġ biex tiġi traċcata n-nefqa. Dan f'każ li jiġu definiti priyoritajiet orizzontali.

(2) Valur miżjud tal-UE

- (a) Jiġi definit b'mod ċar il-kunċett ta' valur miżjud tal-UE fil-leġiżlazzjoni u jiġi applikat b'mod konsistenti u sistematiku meta jiġu allokat l-fondi tal-UE għal programmi u inizjattivi.
- (b) Jittieħdu passi biex il-valur miżjud tal-UE tal-infiq tal-UE jiġi evalwat *ex post*.

(3) L-ingranagġ tal-baġit tal-UE biex tiżdied il-kapaċità ta' finanzjament tal-UE

- (a) Tittejjeb il-metodoloġija biex jiġi stmat l-ammont u biex tintwera l-addizzjonalità tal-investiment mobilizzat mill-garanziji baġitarji tal-UE.

Is-simplifikazzjoni tal-baġit tal-UE

18 Skont il-Komunikazzjoni, il-frammentazzjoni tal-baġit tal-UE, flimkien mal-komplessità u r-rigiditajiet, hija ta' piż fuq l-effettività tal-finanzjament tal-UE¹³.

19 Is-simplifikazzjoni tal-istrumenti, ir-regoli u l-proċeduri tal-baġit tal-UE tista' żżid it-trasparenza, tnaqqas il-piż amministrattiv u ttejjeb l-assorbiment tal-fondi. Madankollu, dan ma għandux isir għad-detriment tal-obbligu ta' rendikont, l-effettività, l-effiċjenza u l-ekonomija.

¹³ II-Komunikazzjoni, il-paġna 6.

Simplifikazzjoni tal-baġit tal-UE u l-istrumenti baġitarji tal-UE

20 Fir-[Rapport Speċjali 05/2023](#) tagħna, aħna enfasizzajna li x-xenarju finanzjarju attwali tal-UE huwa arrangament frammentat kumpless ta' diversi strumenti, li ħafna minnhom inħolqu b'reazzjoni għall-kriżijiet u għalhekk mingħajr ma saret evalwazzjoni minn qabel adegwata. Dan wassal għal diversi arrangamenti ta' governanza u, f'xi każijiet, għal arrangamenti ta' għoti ta' rendikont pubbliku inadegwati.

Simplifikazzjoni tar-regoli li jirregolaw in-nefqa baġitarja tal-UE

21 Il-QEA ilha żmien twil favur regoli aktar sempliċi, li jistgħu jwasslu għal infiq aktar effiċjenti, filwaqt li jnaqqsu wkoll ir-riskju ta' irregolaritajiet. Ir-rapporti annwali tagħna ripetutament urew li r-riskju ta' żball huwa ogħla għan-nefqa suġġetta għal regoli kumplessi. Fir-[Rapport Speċjali 28/2023](#) tagħna, ikkonkludejna li, mil-lat amministrattiv, l-akkwist pubbliku ma sarx aktar faċli, u kemm l-offerenti kif ukoll l-awtoritajiet kontraenti jqisu li l-piż amministrattiv relatat huwa kbir. L-analiżi li wettaqna wriet li l-proċeduri attwali għall-aġġudikazzjoni ta' kuntratti jieħdu sinifikattivament aktar żmien milli kienu jieħdu 10 snin ilu. Fl-istess ħin, fir-rapporti annwali tagħna identifikajna l-irregolaritajiet fil-proċeduri tal-akkwist pubbliku bħala wieħed mill-kontributori prinċipali għar-rata ta' żball.

22 Il-kumplessità tar-regoli flimkien mal-adozzjoni tardiva tal-qafas regolatorju u tal-programmi operazzjonali, it-trikkib tal-perjodi ta' programmazzjoni¹⁴ u l-implimentazzjoni parallela ta' diversi flussi ta' finanzjament ukoll jistgħu jimpedixxu l-assorbiment f'waqtu tal-fondi tal-UE. Preċedentement osservajna li l-assorbiment tal-fondi jkun partikolarment diffikultuż matul il-perjodu 2021–2027, wara l-introduzzjoni tal-RRF¹⁵. Fl-2023, il-pagamenti totali għall-fondi taħt ġestjoni kondiviża skont ir-[Regolament dwar Dispożizzjonijiet Komuni](#) rrappreżentaw biss 3.2 % tal-ammont totali tal-QFP 2021–2027. Barra minn hekk, il-pagamenti mill-Fond Agrikolu Ewropew għall-Iżvilupp Rurali taħt il-Politika Agrikola Komuni l-ġdida, li bdiet fl-2023, urew rata ta' assorbiment ta' 1 % biss fi tmiem l-ewwel sena¹⁶.

¹⁴ Ir-[Rapport Speċjali 17/2018](#), il-paragrafi III, IV 14–22.

¹⁵ Ir-[Rapport Speċjali 13/2024](#), il-paragrafu 44.

¹⁶ Ir-[Rapport Annwali 2023](#), il-Kapitolu 2, il-paragrafu 2.70.

Kaxxa 2

Opportunitajiet għas-simplifikazzjoni

- (1) Jittieħdu passi biex ix-xenarju finanzjarju tal-UE żgur jiġi ssimplifikat, billi jiġi kkonsolidat jew inkluz kwalunkwe strument ġdid fil-baġit tal-UE.
- (2) Titnaqqas il-kumplexità tas-sistemi ta' ġestjoni u kontroll meħtieġa għall-ġestjoni tal-fondi tal-UE filwaqt li żgur ikun hemm obbligu ta' rendikont.
- (3) Ikompli jiġu ssimplifikati l-arranġamenti tal-akkwist pubbliku bil-ħsieb li jitnaqqsu l-piż amministrattiv u l-irregolaritajiet.

Flessibbiltà tal-baġit tal-UE

23 Fil-Komunikazzjoni, il-Kummissjoni tirrikonoxxi l-importanza tal-flessibbiltajiet inkorporati u l-mekkaniżmi ta' riprogrammazzjoni bħala mezz biex jiġu indirizzati l-kriżijiet reċenti ewlenin¹⁷.

24 Huwa importanti wkoll li l-arranġamenti ta' flessibbiltà tal-QFP li jmiss jaċcertaw li jkun hemm obbligu ta' rendikont u trasparenza fl-użu tal-fondi tal-UE u jsibu bilanċ bejn il-prevedibbiltà u l-flessibbiltà¹⁸.

25 F'rapport speċjali li jmiss, se nipprezentaw il-fehmiet tagħna dwar il-mekkaniżmi ta' flessibbiltà tal-baġit tal-UE u nipprovdu rakkomandazzjonijiet f'dan il-qasam.

Kaxxa 3

Opportunitajiet għall-flessibbiltà tal-baġit tal-UE

- (1) Tiġi pprovduta biżżejjed informazzjoni dwar il-ħtiġijiet ta' flessibbiltà biex jiġi appoġġat it-teħid ta' deċiżjonijiet għat-tfassil tal-flessibbiltà tal-QFP tal-UE futur.
- (2) Jiġi ssimplifikat il-qafas ta' flessibbiltà tal-QFP.

¹⁷ Il-Komunikazzjoni, il-paġni 10 u 11.

¹⁸ Rapport tal-EPRS: How flexible is the EU budget?

Baġit li jwettaq il-prijoritajiet tal-politika tal-UE

Is-Semestru Ewropew u baġit ibbażat fuq il-politiki

26 Fil-Komunikazzjoni, il-Kummissjoni tiddikjara li, permezz tal-allinjament tal-oġettivi tal-politika mal-prijoritajiet tal-infiq, il-qafas tas-Semestru Ewropew isaħħaħ l-impatt tal-azzjoni komuni tal-UE. Skont il-Kummissjoni, l-[Għodda ta' Koordinazzjoni tal-Kompetittività](#) li għadha kemm giet proposta, flimkien ma' Semestru Ewropew simplifikat iffukat fuq ir-riformi u l-investimenti fil-livell nazzjonali, se tiffurma parti minn mekkanizmu biex jiġu informati d-deċiżjonijiet dwar l-investimenti u r-riformi fil-livell tal-UE u dak nazzjonali¹⁹.

27 Fir-[Rapport Speċjali 16/2020](#) tagħna, ikkonkludejna li l-implimentazzjoni sħiħa jew anke dik sostanzjali tar-Rakkomandazzjonijiet Speċifiċi għall-Pajjiżi (CSRs) mill-Istati Membri kienet baxxa. Innutajna wkoll li r-rabta mar-riformi appoġġati mill-fondi tal-UE ma gietx żviluppata biżżejjed. F'dak li jikkonċerna l-RRF, l-Istati Membri kienu meħtieġa jinkludu riformi u investimenti fil-pjanijiet nazzjonali tagħhom għall-irkupru u r-reżiljenza li jindirizzaw “l-isfidi kollha jew subsett sinifikanti minnhom” identifikati fis-CSRs rilevanti. Il-valutazzjoni mwettqa mill-Kummissjoni kkonkludiet li dawn il-pjanijiet ikkontribwew għal dan l-oġettiv. Madankollu, preċedentement innutajna li xi elementi importanti tas-CSRs — fil-biċċa l-kbira relatati ma' sfidi strutturali rikorrenti — baqgħu ma ġewx indirizzati²⁰. Barra minn hekk, fil-pjanijiet għall-irkupru u r-reżiljenza, sibna nuqqas ta' approċċ armonizzat fl-istabbiliment ta' stadji importanti u miri. Dan affettwa l-komparabbiltà fl-Istati Membri kollha u ħoloq riskju ta' trattament mhux ugwali²¹.

¹⁹ Il-Komunikazzjoni, il-paġna 5.

²⁰ Ir-Rapport Speċjali 10/2025, il-paragrafu 75.

²¹ Ir-Rapport Speċjali 21/2022, il-paragrafu 90.

Kaxxa 4

Opportunitajiet għas-Semestru Ewropew

- (1) Tissaħħaħ ir-rabta bejn il-fondi tal-UE li jappoġġaw ir-riforma tal-isfidi strutturali rikorrenti fl-Istati Membri u s-CSRs.
- (2) Jittieħdu passi biex ir-riformi mistennija żgur jieħdu kont tal-ispeċifità nazzjonali u reġjonali filwaqt li jggarantixxu trattament ugwali tal-Istati Membri.

Finanzjament mhux marbut mal-kostijiet: l-esperjenza tal-RRF

28 Il-Kummissjoni tqis li l-baġit tal-UE li jmiss jenħtieġ li jiffoka aktar fuq il-prestazzjoni, u li l-mudell ta' implimentazzjoni tal-finanzjament mhux marbut mal-kostijiet itejjeb il-prestazzjoni tal-infiq tal-UE²². L-istrument prinċipali taht dan il-mudell huwa l-RRF. L-awditi li wettaqna żvelaw dgħufijiet fir-rigward tat-tfassil, l-implimentazzjoni u l-effettività tagħha, kif ukoll l-obbligu ta' rendikont. Ir-rapport analitiku reċenti tagħna dwar dan is-sugġett²³ ipprova stampa ġenerali tal-osservazzjonijiet ewlenin li jirriżultaw mix-xogħol li wettaqna fuq l-RRF kif ukoll it-tagħlimiet għall-QFP li jmiss.

29 Ir-Regolament dwar l-RRF jirreferi għan-“natura msejsa fuq il-prestazzjoni” tal-Fond. Aħna nqisu li l-RRF tiffoka fuq il-progress fl-implimentazzjoni aktar milli fuq ir-riżultati u għalhekk mhijiex strument ibbażat fuq il-prestazzjoni²⁴. Barra minn hekk, l-RRF tinvolvi wkoll il-finanzjament ta' miżuri mingħajr kostijiet, li ma kinux previsti b'mod esplicitu fil-qafas legali²⁵. Dawn ġeneralment jikkonċernaw riformi li, fil-fehma tagħna, jistgħu jiġu promossi alternattivament billi jiġu stabbiliti kundizzjonalitajiet meta jiġu ffinanzjati l-investimenti²⁶.

²² Il-Komunikazzjoni, il-paġna 9.

²³ Ir-Rapport Analitiku 02/2025.

²⁴ *Ibid.*, il-paragrafu 11.

²⁵ Ir-Rapport Speċjali 22/2024, il-paragrafu 103 u r-Rakkomandazzjoni 2.

²⁶ Ir-Rapport Speċjali 15/2017, ir-Rakkomandazzjoni 1.

30 Ix-xogħol li wettaqna juri li l-RRF ma għandhiex qafas ta' konformità robust biżżejjed u hemm xi sfidi meta jiġu biex jittieħdu passi halli l-interessi finanzjarji tal-UE jiġu protetti²⁷. L-ambigwitàjiet fil-qafas legali tal-RRF u l-istadji importanti u l-miri ddefiniti b'mod vag wasslu għal interpretazzjonijiet differenti meta ġie vvalutat it-tweqqif tagħhom. Il-Kummissjoni sserraħ prinċipalment fuq is-sistemi tal-Istati Membri biex tipprevieni, taqbad u tikkoreġi każijiet ta' irregolaritajiet serji u nuqqas ta' konformità mar-regoli tal-UE u dawk nazzjonali²⁸. Madankollu, hija timplimenta l-RRF taħt ġestjoni diretta mal-Istati Membri bħala benefiċjarji. Barra minn hekk, l-esperjenza tagħna bi programmi oħra ta' nfiq tal-UE wriet li s-sistemi tal-Istati Membri ma impedewx biżżejjed in-nuqqas ta' konformità mar-regoli tal-UE u dawk nazzjonali. Dan jikkostitwixxi riskju sinifikanti²⁹.

31 It-traċċabbiltà tal-fondi minfuqa hija element importanti biex l-interessi finanzjarji tal-UE jiġu protetti b'mod effettiv. Hlief għal irregolaritajiet serji, ir-Regolament dwar l-RRF ma jirrikjedix li l-Istati Membri jirkupraw fondi f'każijiet fejn il-fondi tal-UE ma jkunux intefqu f'konformità mar-regoli tal-UE jew ma' dawk nazzjonali, jew fejn il-miżuri ma jkunux tlestew bis-sħiħ. Lanqas ma hemm rekwiżit ta' kofinanzjament taħt l-RRF. Fil-fehma tagħna, il-kofinanzjament jaf iżid l-impenn tal-Istati Membri jew tar-riċevitur u s-sens ta' sjieda³⁰.

²⁷ Ir-Rapport Analitiku 02/2025, il-paragrafu 15.

²⁸ Ir-Rapport Analitiku 02/2025, il-paġna 10.

²⁹ Ir-Rapport Speċjali 07/2023, il-paragrafu 34.

³⁰ Ir-Rapport Analitiku 02/2025, il-paragrafu 78.

Kaxxa 5

Opportunitajiet li jikkonċernaw il-finanzjament mhux marbut mal-kostijiet³¹

- (1) Li l-finanzjament jintrabat b'mod ċar mar-riżultati. Jekk dan ma jkunx possibbli, ma għandhiex tiġi applikata sistema ta' dan it-tip.
- (2) Li jittieħdu passi biex l-orjentazzjoni lejn il-prestazzjoni żgur tmur lil hinn mill-ispeċifikazzjoni tal-kundizzjonijiet ta' pagament, bħal stadji importanti u miri, u tinkludi l-elementi kollha meħtieġa għall-valutazzjoni tal-effettività u l-effiċjenza.
- (3) Li jiġu evitati miżuri mingħajr kostijiet u jiġu kkunsidrati alternattivi oħra, bħal kundizzjonijiet abilitanti marbuta ma' riformi rilevanti għall-investimenti appoġġati.
- (4) Li jittieħdu passi biex il-kundizzjonijiet ta' pagament żgur ma jkunux ambigwi u biex jinkludu l-konformità mar-regoli tal-UE u dawk nazzjonali.
- (5) Li jiġu definiti b'mod ċar ir-responsabbiltajiet ta' superviżjoni u kontroll tal-Kummissjoni u tal-Istati Membri biex żgur ikun hemm obbligu ta' rendikont, trasparenza u konformità xierqa mar-regoli nazzjonali. Dan jinvolve d-definizzjoni ta' rekwiżiti minimi għall-kontrolli mwettqa mill-Istati Membri u l-verifiki mwettqa mill-Kummissjoni qabel ma tibda l-implimentazzjoni. Dan jista' jsir żgur billi jiġu definiti r-rwoli u r-responsabbiltajiet tal-Istati Membri b'mod simili għall-modalità ta' ġestjoni kondiviża, fejn huma jkollhom responsabbiltà sinifikanti biex jaraw li l-interessi finanzjarji tal-UE jkunu protetti.
- (6) Li tkun meħtieġa traċċabbiltà sħiħa tal-finanzjament.
- (7) Li jithalla jsir rkupru tal-finanzjament f'każijiet fejn il-fondi pprovduti jkunu sproporzjonati għall-kisbiet jew fejn il-fondi ma jkunux intefqu b'konformità mar-regoli tal-UE jew dawk nazzjonali.

Il-prinċipju tal-istat tad-dritt fil-baġit tal-UE

32 Il-Kummissjoni tirrikonoxxi l-importanza tal-prinċipju tal-istat tad-dritt fil-protezzjoni tal-interessi finanzjarji tal-UE. Tirrikonoxxi wkoll il-ħtieġa li tissaħħaħ ir-rabta bejn ir-rakkomandazzjonijiet fir-Rapport dwar l-Istat tad-Dritt u l-appoġġ finanzjarju taħt il-baġit tal-UE fil-QFP li jmiss³².

³¹ Ara wkoll r-[Rapport Analitiku 02/2025](#), il-paragrafi 8–23.

33 Fir-[Rapport Speċjali 03/2024](#) tagħna, aħna osservajna li r-Regolament dwar il-Kundizzjonalità saħħaħ il-qafas tal-UE għall-protezzjoni tal-interessi finanzjarji tagħha mill-ksur tal-istat tad-dritt. Madankollu, ikkonkludejna li l-konformità formali ta' Stat Membru mal-miżuri ta' rimedju mhux neċessarjament tirriżulta f'titjib effettiv. Hemm ukoll ir-riskju li miżuri ta' rimedju jitreġġgħu lura jew li jkun hemm deterjorament f'aspetti oħra tal-istat tad-dritt.

34 Fir-[Rapport Analitiku 02/2024](#) tagħna, aħna ssottolinjajna l-importanza tar-Rapport dwar l-Istat tad-Dritt bħala għodda preventiva, iżda identifikajna oqsma fejn jista' jsir titjib, inklużi t-trasparenza u l-obbligu ta' rendikont. Dan billi jkun hemm aktar informazzjoni disponibbli għall-pubbliku dwar il-metodoloġija u l-valutazzjoni. Sħaqa wkoll fuq il-ħtieġa għal rakkomandazzjonijiet ċari u azzjonabbli, kif ukoll segwitu u implimentazzjoni effettivi ta' dawk ir-rakkomandazzjonijiet.

Kaxxa 6

Opportunitajiet biex jissaħħaħ l-istat tad-dritt

- (1) Li jittieħdu passi biex il-miżuri protettivi addizzjonali żgur jindirizzaw kwalunkwe lakuna identifikata li timmina l-effettività tal-qafas tal-istat tad-dritt.
- (2) Li jkun hemm aktar informazzjoni disponibbli għall-pubbliku dwar il-metodoloġija ta' rappurtar dwar l-istat tad-dritt u l-valutazzjoni tal-Kummissjoni, biex jittejjbu t-trasparenza u l-obbligu ta' rendikont.

³² [II-Komunikazzjoni](#), il-paġni 11–12.

Il-finanzjament tal-baġit tal-UE

35 Il-finanzjament tal-politiki eżistenti fil-livelli attwali, filwaqt li jżid prijoritajiet ġodda u jissodisfa l-obbligi dejjem akbar relatati mat-teħid b'self, se jpoġġi pressjoni sinifikanti fuq il-finanzi tal-UE. Minbarra l-finanzjament mir-riżorsi proprji attwali, l-istrumenti jistgħu jiġu ffinanzjati bl-użu tal-flus miġbura fis-swieq kapitali, billi jżied il-livell attwali tar-riżorsi proprji, tittieħed deċiżjoni dwar riżorsi proprji ġodda, jittejjeb il-ġbir tad-dazji doganali³³ u tat-Taxxa fuq il-Valur Miżjud³⁴ jew permezz ta' prijoritizzazzjoni mill-ġdid.

L-isfidi relatati mat-teħid b'self tal-UE

36 Il-Komunikazzjoni tirreferi għar-ripagament tan-NextGenerationEU (NGEU) u l-ħtieġa għal riżorsi addizzjonali biex jiġi ffinanzjat baġit tal-UE ambizzjuż³⁵. Id-dejn u l-esponiment tal-UE żdiedu b'mod sinifikanti matul il-perjodu attwali tal-QFP³⁶, primarjament minħabba t-teħid b'self għall-istrument NGEU. Sal-2028, ir-ripagament ta' dan is-self se jkun beda, u jrid jitlesta sal-2058. L-ammont ta' kapital u imgħax li għandu jithallas lura matul il-QFP li jmiss ġie stmat għal EUR 25–30 biljun fis-sena. Barra minn hekk, minħabba żieda fir-rati tal-imgħax, fl-2023 il-Kummissjoni stmat li l-kostijiet addizzjonali tat-teħid b'self għall-għotjiet taħt l-NGEU f'dan il-QFP ivarjaw minn EUR 17-il biljun sa EUR 27 biljun³⁷.

37 Dan se jpoġġi pressjoni sostanzjali fuq il-baġits futuri tal-UE³⁸. Kwalunkwe żieda fit-teħid b'self teħtieġ l-istabbiliment ta' strateġija soda għall-ġestjoni tad-dejn u l-mitigazzjoni tar-riskju. Fir-[Rapport Speċjali 16/2023](#) tagħna, aħna osservajna li l-Kummissjoni stabbiliet malajr sistema ta' ġestjoni tad-dejn għat-teħid b'self taħt l-NGEU. Madankollu, irrakkomandajna li l-Kummissjoni tistabbilixxi objettivi ċari u ttejjeb il-kejl u r-rappurtar tal-prestazzjoni. Il-Kummissjoni tqis li hija implimentat dawn ir-rakkomandazzjonijiet.

³³ Ir-[Rapport Speċjali 04/2021](#).

³⁴ Ir-[Rapport Speċjali 08/2025](#).

³⁵ Il-Komunikazzjoni, il-paġna 12.

³⁶ Ir-[Rapport Annwali 2023](#), il-Kapitolu 2.

³⁷ *Ibid.*

³⁸ Ir-[Rapport Analitiku 02/2025](#), il-paragrafu 23.

Ir-rizorsi proprji tal-UE

38 Fil-Komunikazzjoni tagħha, il-Kummissjoni tikkummenta dwar l-immodernizzar tal-ġbir tad-dhul għall-baġit tal-UE, u l-proposti riveduti tagħha għall-Iskema għall-Iskambju ta' Kwoti tal-Emissjonijiet (ETS) u l-Mekkaniżmu ta' Agġustament tal-Karbonju fil-Fruntieri (CBAM) u r-rizorsa proprja marbuta mal-profitti tal-kumpaniji fis-settur korporattiv³⁹.

39 Fil-passat enfasizzajna l-kumplessità u d-diversifikazzjoni dejjem akbar tal-flussi tad-dhul tal-UE. L-introduzzjoni ta' rizorsi proprji ġodda ġgħib magħha sfidi, inkluż dhul li jvarja u l-htieġa ta' mekkaniżmi robusti fejn jidhlu l-kontabbiltà u l-awditjar biex żgur ikun hemm trasparenza u obbligu ta' rendikont. Innutajna wkoll il-htieġa għal atti legiżlattivi konsolidati biex ir-rizorsi proprji jsiru disponibbli, u ssuġġerejna li l-Kummissjoni żżomm is-setgħat ta' spezzjoni biex tara li r-rizorsa proprja bbażata fuq is-CBAMs żgur tiġi kkalkulata b'mod korrett u tingabar⁴⁰. Fid-dawl tal-bidliet kollha proposti, aħna ntenu l-valutazzjoni tagħna minn opinjonijiet preċedenti rigward il-kumplessità tas-sistema ta' finanzjament mill-UE⁴¹.

40 L-introduzzjoni ta' rizorsi proprji ġodda teħtieġ qafas legali konsistenti u appoġġ f'waqtu lill-amministrazzjonijiet nazzjonali. Dan huwa essenzjali biex kemm l-istimi kif ukoll id-*data* li fuqha huma bbażati rizorsi proprji ġodda żgur ikunu affidabbli. Fir-rapport tagħna dwar ir-rizorsa proprja l-ġdida bbażata fuq l-iskart mhux riċiklat mill-imballaġġ tal-plastik, sibna li l-Istati Membri ma kinux ippreparati b'mod adegwat, u li d-*data* użata għall-kalkolu tar-rizorsa proprja ma kinitx komparabbli u affidabbli biżżejjed.

³⁹ Il-Komunikazzjoni, il-paġna 12.

⁴⁰ L-Opinjoni 04/2023, il-paragrafi 18–22.

⁴¹ L-Opinjoni 03/2022, il-paragrafu 19, l-Opinjoni 02/2012, il-paragrafu 6 u l-Opinjoni 02/2006, il-paragrafu 6.

Kaxxa 7

Opportunitajiet li jikkonċernaw il-finanzjament tal-baġit tal-UE

(1) It-teħid b'self tal-UE

- (a) Li jiġu stabbiliti b'mod ċar il-ħtiġijiet u s-sorsi ta' finanzjament, jiġu mmitigati r-riskji, u jitfassal pjan ta' ripagament minn qabel. Dan jekk tiġi kkunsidrata l-possibbiltà ta' teħid b'self.

(2) Riżorsi proprji

- (a) Li jittieħdu passi biex il-flussi prinċipali tad-dħul tal-UE żgur ikunu stabbli u ssimplifikati, eż. permezz ta' atti leġislattivi kkonsolidati biex jitqiegħdu għad-dispożizzjoni r-riżorsi proprji kollha.
- (b) Li jissaħħu l-mekkaniżmi ta' ġbir għad-dazji doganali u t-Taxxa fuq il-Valur Miżjud.
- (c) Li jittieħdu passi biex id-*data* użata għall-kalkolu tar-riżorsi proprji godda potenzjali żgur tkun komparabbli u affidabbli.

Arrangamenti tal-obbligu ta' rendikont

41 L-awditjar indipendenti estern huwa element essenzjali biex żgur ikun hemm trasparenza u obbligu ta' rendikont u jittejjeb it-teħid tad-deċiżjonijiet. Fir-[Rapport Speċjali 05/2023](#) tagħna, aħna pprovdjna stampa ġenerali tal-istrumenti li fuqhom il-QEA għandha drittijiet tal-awditjar u dawk li fuqhom ma għandhiex. Minflok, dawn tal-aħħar huma suġġetti għal arrangamenti tal-awditjar esterni pubbliċi jew privati oħra. Dan ifisser li ma nistgħux inwettqu bis-sħiħ ir-rwol tagħna ta' awditur estern tal-UE bil-konsegwenza li ma jkun hemm l-ebda skrutinju demokratiku sħiħ mill-Parlament Ewropew u mill-Kunsill.

42 Il-Kummissjoni u l-awtoritajiet leġislattivi tal-UE jenħtieġ li jżviluppaw prinċipji għal obbligu ta' rendikont u trasparenza effettivi fir-rigward tal-finanzi kollha tal-UE, inkluża s-sorveljanza demokratika sħiħa. Huwa importanti li r-rwol tal-QEA jiġi stabbilit b'mod ċar u bi drittijiet sħaħ tal-awditjar fi kwalunkwe att leġislattiv li jirregola kwalunkwe strument, faċilità jew għodda ġdida li dwarhom tittieħed deċiżjoni, kemm fi ħdan il-QFP li jmiss kif ukoll barra minnu.

Kaxxa 8

Opportunitajiet li jikkonċernaw l-awditjar estern

- (1) Li jittiehdu passi biex il-QEA żgur ikollha mandat ċar biex tawditja l-istrumenti kollha tal-UE, u li l-qafas legali ta' strumenti godda jippermetti lill-QEA tawditja l-infiq tal-UE fil-livelli kollha, sal-benefiċjarji u r-riċevituri finali.
- (2) Li l-QEA tiġi mistiedna tawditja l-korpi kollha maħluqa permezz ta' ftehimiet barra mill-ordni ġuridiku tal-UE biex jiġu implimentati l-politiki tal-UE, b'rappreżentanza temporanja tal-bord sakemm il-bidliet legali jippermettu mandat tal-awditjar sħiħ.

Dan ir-rapport analitiku ġie adottat mill-Qorti tal-Awdituri fil-Lussemburgu, fil-laqgħa tagħha tal-5 ta' Ġunju 2025.

Għall-Qorti Ewropea tal-Awdituri

Tony Murphy
Il-President

Abbrevjazzjonijiet

CBAM: Mekkanizmu ta' agġustament tal-karbonju fil-fruntieri.

CSRs: Rakkomandazzjonijiet speċifiċi għall-pajjiż.

ETS: Sistema għall-iskambju ta' kwoti tal-emissjonijiet.

FEIS: Fond Ewropew għall-Investimenti Strategici.

NGEU: NextGenerationEU.

QEA: Qorti Ewropea tal-Awdituri.

QFP: Qafas Finanzjarju Pluriennali.

RRF: Faċilità għall-Irkupru u r-Reżiljenza.

UE: Unjoni Ewropea.

Glossarju

Addizzjonalità: Il-prinċipju li l-finanzjament mill-UE, b'mod partikolari permezz tal-Fondi SIE, irid jissupplimenta l-infiq nazzjonali minflok ma jissostitwih.

Baġit: Dikjarazzjoni tad-dħul u tan-nefqa pproġettati li jkopru perjodu fiss.

Faċilità għall-Irkupru u r-Reżiljenza: Il-mekkaniżmu ta' appoġġ finanzjarju tal-UE biex jiġi mmitigat l-impatt ekonomiku u soċjali tal-pandemija tal-COVID-19 u jiġi stimulat l-irkupru, u jiġu ffaċċati l-isfidi ta' futur aktar ekoloġiku u diġitali.

Fond Ewropew għall-Investimenti Strateġiċi: Mekkaniżmu ta' appoġġ għall-investment li tnieda mill-BEI u mill-Kummissjoni, bħala parti mill-Pjan ta' Investment għall-Ewropa, biex jimmobilizza l-investment privat fi proġetti ta' importanza strateġika għall-UE.

Garanzija baġitarja: Impenn li l-baġit tal-UE jintuża biex jikkumpensa għal kwalunkwe telf imġarrab jekk benefiċjarju jonqos milli jissodisfa l-obbligi tiegħu, bħal fil-każ ta' inadempjenza fuq selfa.

Integrazzjoni: Meta jittiehed kont sistematiku ta' prioritajiet speċifiċi (eż. ugwaljanza bejn il-ġeneri, protezzjoni tal-klima) fit-tfassil u fl-implimentazzjoni kollha tal-politiki.

InvestEU: Mekkaniżmu biex jimmobilizza l-investment privat fi proġetti li huma ta' importanza strateġika għall-UE. Huwa ħa post il-Fond Ewropew għall-Investimenti Strateġiċi fl-2021.

NextGenerationEU: Pakkett ta' finanzjament biex jgħin lill-Istati Membri tal-UE jirkupraw mill-impatt ekonomiku u soċjali tal-pandemija tal-COVID-19.

Qafas finanzjarju pluriennali: Il-pjan ta' nfiq tal-UE li jistabbilixxi prioritajiet (ibbażat fuq l-oġettivi ta' politika) u limiti massimi, ġeneralment għal 7 snin. Dan jipprovdi l-istruttura li fi hdanha jiġu stabbiliti l-baġits annwali tal-UE, u jillimita l-ammont li jintefaq għal kull kategorija ta' nefqa.

Rakkomandazzjonijiet speċifiċi għall-pajjiż: Gwida annwali li l-Kummissjoni toħroġ, bħala parti mis-Semestru Ewropew, lill-Istati Membri individwali dwar il-politiki makroekonomiċi, baġitarji u strutturali tagħhom.

Rapport annwali: Rapport annwali tal-awditjar maħruġ mill-QEA li fih dikjarazzjoni ta' assigurazzjoni dwar l-affidabbiltà tal-kontijiet tal-UE u dwar ir-regolarità tat-tranzazzjonijiet ta' bażi, li l-QEA hija meħtieġa tipprovdi lill-Parlament Ewropew u lill-Kunsill skont it-Trattat dwar il-Funzjonament tal-Unjoni Ewropea.

Regolament dwar il-Kundizzjonalità: Regolament li jistabbilixxi regoli għall-protezzjoni tal-baġit tal-UE minn ksur tal-istat tad-dritt fl-Istati Membri.

Semestru Ewropew: Ċiklu annwali li jipprovdi qafas għall-koordinazzjoni tal-politiki ekonomiċi tal-Istati Membri tal-UE u għall-monitoraġġ tal-progress.

Valur miżjud tal-UE: Valur addizzjonali ġġenerat minn azzjoni tal-UE meta mqabbel ma' azzjoni tal-Istati Membri biss.

Tim tal-QEA

Dan ir-rapport analitiku twettaq mill-Awla V, li hija mmexxija minn Jan Gregor, Membru tal-QEA. Il-kompitu tmexxa minn Jan Gregor, Membru tal-QEA, li ngħata appoġġ minn Werner Vlasselaer, Kap tal-Kabinett u Radka Papouskova, Attaché tal-Kabinett; Paul Sime, Maniġer Prinċipali; Leonidas Tsonakas, Kap tal-Kompitu; Slobodan Dimitrovski, u Kimberly Galea. Cathryn Lindsay ipprovdiet appoġġ lingwistiku. Valérie Tempez ipprovdiet l-assistenza segretarjali.



Mix-xellug għal-lemin: Werner Vlasselaer, Paul Sime, Radka Papouskova, Leonidas Tsonakas, Valérie Tempez, Jan Gregor, Kimberly Galea u Slobodan Dimitrovski.

DRITTIJJET TAL-AWTUR

© Unjoni Ewropea, 2025

Il-politika tal-Qorti Ewropea tal-Awdituri (QEA) dwar l-użu mill-ġdid hija stabbilita fid-[Deċiżjoni 6–2019 tal-QEA](#) dwar il-politika tad-data miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA li jkun proprjetà tal-UE huwa liċenzjat taħt il-[liċenzja tal-Creative Commons Attribution 4.0 International \(CC BY 4.0\)](#).

Għalhekk, bħala regola ġenerali, l-użu mill-ġdid huwa awtorizzat dment li jingħata kreditu xieraq u li kwalunkwe bidla tiġi indikata. Dawk li jużaw mill-ġdid il-kontenut tad-dokumenti tal-QEA ma jistgħux ibiddlu s-sinifikat jew il-messaġġ originali. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Irid jinkiseb permess addizzjonali jekk kontenut speċifiku juri individwi privati identifikabbli, eż. f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza.

Fejn ikun inkiseb tali permess, dan għandu jikkancelła u jissostitwixxi l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Għal użu jew riproduzzjoni ta' kontenut li ma jkunx proprjetà tal-UE, jaf ikun meħtieġ li jintalab il-permess direttament mingħand id-detenturi tad-drittijiet tal-awtur.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinni rreġistrati, logos u ismijiet, huma esklużi mill-politika tal-QEA dwar l-użu mill-ġdid.

Il-familja ta' siti elettronici istituzzjonali tal-Unjoni Ewropea, fid-dominju europa.eu, tipprovdi links għal siti ta' partijiet terzi. Peress li l-QEA ma għandha l-ebda kontroll fuqhom, dawn, inti m'hegġeġ taqra l-politiki tagħhom dwar il-privatezza u dwar id-drittijiet tal-awtur.

Użu tal-logo tal-QEA

Ma jistax isir użu mil-logo tal-QEA mingħajr ma jinkiseb il-kunsens tagħha minn qabel.

PDF	ISBN 978-92-849-5437-7	ISSN 2811-8278	doi:10.2865/6679198	QJ-01-25-039-MT-N
-----	------------------------	----------------	---------------------	-------------------

KIF TIKKWOTA

Il-Qorti Ewropea tal-Awdituri, ir-[Rapport Analitiku 03/2025](#): “Opportunitajiet għall-Qafas Finanzjarju Pluriennali ta’ wara l-2027”, l-Uffiċċju tal-Pubblikazzjonijiet tal-Unjoni Ewropea, 2025.

Il-komunikazzjoni tal-Kummissjoni "Il-perkors lejn il-qafas finanzjarju pluriennali (QFP) li jmiss" hija dokument kruċjali għat-tfassil tal-QFP ta' wara l-2027. Hija tiddeskrivi l-isfidi ta' politika u ttiprovdi gwida għall-proposta għall-QFP li jmiss, li hija mistennija f'Lulju 2025. Dan ir-rapport analitiku huwa strutturat madwar it-temi prinċipali tal-Komunikazzjoni. Aħna nidentifikaw opportunitajiet abbażi tal-għarfien u l-esperjenza tal-awditjar tagħna rigward id-dhul baġitarju u n-nefqa baġitarja tal-UE. L-għan tagħna huwa li nikkontribwixxu għad-dibattitu li għaddej dwar il-baġit għal żmien twil li jmiss tal-UE.

IL-QORTI EWROPEA TAL-AWDITURI
12, rue Alcide De Gasperi
1615 Luxembourg
LUXEMBOURG

Tel. +352 4398-1

Mistoqsijiet: eca.europa.eu/mt/contact
Sit web: eca.europa.eu
Media soċjali: @EUauditors



**QORTI
EWROPEA
TAL-AWDITURI**